

## مالابار میں اسلام (ایک تاریخی جائزہ)

پروفیسر احتشام احمد ندوی

ہندوستان کے جنوب مغرب میں مالابار کا علاقہ اپنی طبعی اور جغرافیائی خصوصیات کے باعث ملک کی تاریخ میں ایک اہم مقام کا حامل ہے۔ مالابار اور اس سے ملحق دوسرے علاقوں کو اب ”کیرالا“ کہا جاتا ہے۔

### محل وقوع:

کیرالا ہندوستان کے جنوب مغرب عرض البلد ۸°۱۸ اور ۲۸°۱۴ اور طول البلد ۵۲°۷ اور ۲۳°۷ پر واقع ہے۔ اس کے مشرق میں مغربی گھاٹ کے پہاڑ ہیں اور مغرب کی طرف بحر عرب ہے۔ کیرالا شمال سے جنوب تک ۷۷۴ کلومیٹر کی پٹی ہے جس کی چوڑائی صرف ۱۱۲ کلومیٹر ہے۔ کل علاقہ ۶۳۸۸۶ مربع میٹر ہے۔ مالابار کیرالا کے شمال میں واقع ہے۔ یہ علاقہ پہلے صوبہ مدراس کا ایک ضلع تھا جو انگریز کلکٹر کے ماتحت تھا، مگر آزادی کے بعد جب ۱۹۵۶ء میں ملایالم بولنے والوں کا اپنا صوبہ بنا تو کیرالا کے نام سے اس وقت اس علاقہ مالابار میں کئی ضلع بنے، یعنی ٹرپچور، پالی گھاٹ، کالی کٹ، کینانور، پھر بعد میں مسلمانوں کی اکثریت کا ایک ضلع ملاپرم کے نام سے بنا۔ اس کے بعد ویاناڈ اور کاسرگوڈ دو ضلع اور بنے۔ اس طرح مالابار میں چھ ضلع ہو گئے۔ ملاپرم کی آبادی ٹریوینڈرم، کوچین اور ٹرپچور سے کم ہے، اصل آبادی مذکورہ پانچ ضلعوں میں ہے۔ ٹرپچور میں بھی آبادی کم ہے۔ ۱۹۹۱ء کی مردم شماری کے مطابق مسلمانوں کی تعداد کیرالا میں ۲۳ فیصدی ہے۔

## ”مالا بار“ اور ”کیرالا“ کی لغوی تشریحات:

مورخین کا خیال ہے کہ لفظ مالا بار میں پہلا لفظ ملایالم ہے اور دوسرا عربی۔ ملا کے معنی ملایالم میں پہاڑ کے ہیں۔ بار دراصل بر ہے جس کے معنی عربی میں زمین یا خشکی کے ہیں۔ عرب مورخین نے مالا بار لفظ ہی استعمال کیا ہے۔ خاص طور سے جن سیاحوں نے اس علاقہ کا سفر کیا ہے انھوں نے مانی بار یا مالی بار لکھا ہے۔ ظاہر ہے کہ اس سے مراد موجودہ مالا بار ہے۔ لیکن اس کو معجز بھی کہتے ہیں۔

لفظ کیرالا کی کئی تشریحیں کی گئی ہیں۔ بعض نے لکھا ہے کہ یہ لفظ سنسکرت سے عبارت ہے، جس کا مطلب ہے ناریل کی سرزمین۔ یہی بات دل کو زیادہ لگتی ہے۔ کیرم کے معنی ہیں ناریل اور الم کے معنی زمین کے ہیں، یعنی ناریل کی سرزمین۔ مگر یہ معنی متفق علیہ نہیں ہیں۔ دوسری تاویل ”کیرالا“ کی یہ ہے کہ یہ لفظ کیرا سے نکلا ہے۔ کیرا ایک خاندان کا نام ہے۔ اس خاندان نے کئی صدیوں تک کیرالا پر حکومت کی تھی۔ ”الیا“ کے معنی ہیں زمین کے۔ کیرالیا کیرالا بن گیا جس کے معنی ہیں خاندان کیرا کی سرزمین۔ تیسری تاویل اس لفظ کی یہ ہے کہ کیرالا عربی کا لفظ خیر اللہ ہے چون کہ یہاں کی سرزمین میں مسالے، ناریل، لوگ، چائے، کافی، جاتل، کالی مرچ اور الائچی وغیرہ پیدا ہوتی ہیں اور یہ قیمتی چیزیں ہیں، لہذا اس زمین کو خیر اللہ کہا گیا۔ اس نظریہ کے موجد عبداللہ ملی باری ہیں جو کہ مکہ المکرمہ میں محکمہ برید سے منسلک ہیں اور شاعری بھی کرتے ہیں۔

## عربوں سے تعلقات:

کیرالا میں ناریل، کاجو اور مسالے پیدا ہوتے ہیں اور پوری دنیا کو جاتے ہیں۔ چون کہ پورا علاقہ ساحل سمندر پر واقع ہے لہذا غیر ملکیوں خصوصاً عربوں کی آمد و رفت کا سلسلہ اس علاقہ میں صدیوں سے قائم ہے۔ عرب تجار یہاں سے لوگ، الائچی، جوز، (جائے پھل)، ناریل، لکڑی، کالی مرچ اور دوسری چیزیں لے جاتے ہیں۔ وہ

یہاں اب بھی آتے ہیں۔ چار چھ ماہ قیام کرتے ہیں، شادیاں بھی کر لیتے ہیں جس کو ملایالم زبان میں ”دیواہم“ کہا جاتا ہے۔ یہ عرب شادیاں کس قسم کی ہوتی ہیں: یہ لوگ میں پچیس ہزار روپے دے کر کسی مسلمان لڑکی سے شادی کر لیتے ہیں۔ کبھی لڑکی کو اپنے ساتھ عرب لے جاتے ہیں، کبھی ہندوستان میں ہی چھوڑ جاتے ہیں اور خرچ دیتے رہتے ہیں اور جب دوبارہ آتے ہیں تو پھر اسی خاندان میں ٹھہرتے ہیں۔ اس طرح ان کو اس سرزمین میں اپنے اعزہ اور اپنے ہم درد مل جاتے ہیں جو فصل آنے پر عمدہ سامان ان کے لیے خرید لیتے ہیں اور صحیح اطلاع تجارتی نقطہ نظر سے ان کو دیتے ہیں، پھر وہ دھوکہ سے محفوظ رہتے ہیں۔ جب وہ تجارت کر کے واپس جاتے ہیں تب بھی ان کے مفادات کی حفاظت ان کا یہ نیا خاندان کرتا رہتا ہے۔ عرب شادی کی تیسری قسم یہ ہے کہ چلتے وقت یہ تاجر طلاق دے دیتے ہیں اور زیادہ تر ایسا ہی ہوتا ہے۔ اس علاقے کے مصلحین نے یہ کوشش کی کہ اس طرز کی شادیاں ختم کر دی جائیں، مگر ان کو اپنے مقصد میں کامیابی حاصل نہیں ہوئی۔ اس کی وجہ یہ ہے کہ جنوبی ہند میں تلک کی رسم زوروں پر ہے۔ مسلمانوں میں بھی نقد، سونا اور قیمتی سامان لڑکیوں کو دینے کا رواج ہے۔ یہ عرب تو کچھ مطالبہ نہیں کرتے، بلکہ بطور مہر ایک خطیر رقم دیتے ہیں۔ اس بنا پر عرب شادیاں برابر جاری ہیں۔ اس طرح غریب طبقہ اس طرز کی شادیوں سے متاثر ہوتا ہے اور ان میں کشش محسوس کرتا ہے۔ کبھی کبھی پورا خاندان اس رشتہ کی بنا پر اپنی حیثیت بلند کر لیتا ہے۔

عربوں کا تعلق اس سرزمین سے بہت قدیم ہے، حتیٰ کہ کالی مرچ کا ذکر عہدِ جاہلی کے مشہور شاعر امرؤ القیس کے یہاں ملتا ہے، جب کہ وہ ہرنیوں کی بیٹگیوں کو کالی مرچ سے تشبیہ دیتا ہے اور کہتا ہے:

تری بعور الآرام فی عور عساتہا و قیعا نہا کائنہ حبّ فلقل

(تم ہرنیوں کی بیٹگیاں میدانوں میں اس طرح دیکھو گے گویا وہ کالی مرچ ہے)

چوں کہ عربوں کا تجارتی تعلق اس سرزمین سے بہت قدیم ہے، اس بنا پر

جب اسلام کا نور جزیرۃ العرب پر چمکا تو اس کی کرنیں کیرالا پر بھی پڑیں اور یہاں کے لوگ اس سے مستفید ہوئے۔ مگر اسلام یہاں تگوار سے نہیں، بلکہ تاجروں کے ذریعہ پھیلا۔ اس علاقہ میں مسلمانوں کی حکومت کبھی نہیں رہی۔ مغل یہاں تک نہیں پہنچے۔ البتہ صرف چند برس حیدر علی اور سلطان ٹیپو نے یہاں حکومت کی، مگر اس زمانہ میں بھی کوچین پر ان کا اقتدار نہ تھا، کوچین ہی ایک ایسا علاقہ ہے جہاں مسلمانوں نے کبھی حکومت نہیں کی۔

یہاں اسلام پھیلنے کے بارے میں کئی طرح کے قصے مشہور ہیں جو عوامی روایتوں پر زیادہ منحصر ہیں، مگر تاریخی استناد کے فقدان کے باعث ان کو من و عن تسلیم نہیں کیا جاسکتا۔ البتہ ان سب کے تحلیلی مطالعہ سے اتنا ضرور معلوم ہوتا ہے کہ اسلام کو پھیلانے کی کوشش اس دیار میں کی گئی ہے اور بہت ممکن ہے اس سلسلہ کے واقعات صحیح ہوں جن پر امتدادِ زمانہ کے باعث گردوغبار پڑ گیا ہے۔

## ماہلا مسلم:

کیرالا میں مالا بار کے علاقہ کے مسلمان ماہلا یا ماہلا کہلاتے ہیں، جس کے معنی ملایالم زبان میں شریف، خالق یا دو لہا کے ہیں مگر یہ تاویل مسلم نہیں ہے۔ جب کہ دوسرے لوگ کہتے ہیں کہ یہ دراصل لقب مہاپلا ہے جو ان مسلمان بحری محافظوں کو دیا گیا تھا جو سمندر کی حفاظت کرتے تھے۔ شمالی کیرالا میں مسلمان اور جنوب کیرالا میں عیسائی ماہلا کہلاتے ہیں۔ ماہلا دراصل اسی سرزمین کے باسی ہیں، مگر دوسرا طبقہ مسلمانوں میں تھنگل کہلاتا ہے۔ تھنگل عزت کا لقب ہے جو بڑے اور مقدس آدمی کے لیے استعمال ہوتا ہے۔ عرب قبائل خصوصاً قریش اور بنی ہاشم کے افراد جو اس علاقہ میں آکر بس گئے یعنی ”سید“ انہیں کو تھنگل کہا جاتا ہے جن کی عوام بڑی عزت کرتے ہیں۔ ان کے عربی ناموں کے ساتھ کچھ ملایالم الفاظ بھی مل جاتے ہیں۔

لفظ ماہلا کی تشریح بھی مؤرخین نے بالکل مختلف کی ہے۔ عام نظریہ یہ ہے کہ

مغربی ساحل پر ہندوستان میں ہر سال عرب تجارت کے لیے آتے ہیں۔ کیرالا کے ساحل پر انھیں عربوں نے اپنی مخصوص بستیاں بنالی تھیں۔ ان علاقوں میں غیر ملکی جو گروہ درگروہ تجارت کے لیے آئے تھے، رہنے لگے۔ ان کو اپنے ہم زبانوں کے ساتھ رہنے میں آسانی ہوتی تھی۔ اسی بنا پر ان کی بستیوں کے لیے لفظ ”مخملہ“ استعمال کیا گیا۔ ان کی کالونیاں مخملہ کہلائیں۔ کثرت استعمال سے یہ لفظ ماہلاً بن گیا، جس کی اصل محفل ہے اسی بنا پر جو عیسائی بستیاں جنوبی کیرالا میں ہیں ان کو بھی مخملہ کہا گیا ہے اور وہ بھی ماہلاً کہلاتے ہیں۔

یہ تاویل دل کو اپیل نہیں کرتی۔ مخملہ خالص عربی کا لفظ ہے جس میں سے ح، الف سے اور ف، پ سے بدل گیا ہے۔ علاوہ ازیں اکثر اس لفظ کو مشدّد پڑھا جاتا ہے، یعنی ماہلاً۔ ایسی صورت میں یہ تاویل اور زیادہ بعید ہو جاتی ہے۔

تاجروں کے ذریعہ اسلام کی اشاعت:

بہر حال اس میں کوئی شبہ نہیں کہ عربوں کی تجارت اور ان کے اس دیار میں قیام نے عربی زبان کو رائج کیا اور اسلام کو مقبول بنایا۔ وہ تجارت کی غرض سے پابندی سے یہاں آتے ہیں اور اکثر یہ لوگ یہاں آکر عارضی شادیاں بھی کر لیتے ہیں۔ ان سے اولاد بھی ہوتی ہے۔ یہ عرب خون رکھنے والے لوگ آگے چل کر تجارتی ایجنٹ بن جاتے ہیں جو اپنے والد کے کاروبار کے لیے کیرالا میں معاون ثابت ہوتے ہیں۔ یہ لوگ کالی مرچ، لونگ، الائچی، مسالے اور ہاتھی دانت وغیرہ خرید کر رکھ لیتے ہیں اور جب عرب آتے ہیں تو ان کے حوالے کر دیتے ہیں۔ اس طرح عربوں کو فصل کے وقت سے داموں پر سودا مل جاتا ہے اور چونکہ خود یہاں کے لوگ عربوں سے عزیز داری کا تعلق رکھتے ہیں لہذا ان کو بھی نفع ہوتا ہے۔ اس طرح ہو سکتا ہے کہ یہی لوگ اسلام بھی دوسروں سے قبل لائے ہوں۔ آج بھی ”مچھیرے“ کیرالا میں اکثر مسلمان ہیں۔ اور کیرالا کے آس پاس کے سارے جزیروں میں صرف مسلمان آباد ہیں۔ اکثر مؤرخین

لکھتے ہیں اور بات صحیح بھی ہے کہ اسلام پھیلنے میں ہندو مذہب کے اندر ذات پات اور چھوت چھات کو دخل ہے، اس لیے کہ اسلام لاتے ہی آدمی اپنے معاشرہ میں مساوی حقوق حاصل کر لیتا ہے جو اسے کسی دوسرے مذہب کو قبول کرنے سے حاصل نہیں ہو سکتے۔

### صوفیہ اور اشاعتِ اسلام:

کیرالا میں اسلام دراصل صوفیوں، مبلغوں اور تاجروں نے پھیلا یا مگر صوفیوں کے نام ہم کو معلوم نہیں، وہ زیادہ تر تاریخ کے کبر میں گم ہیں۔ پھر بھی مالا بار کے علاقے میں ”مالا“ کے نام سے صوفیانہ تنظیمیں گائی جاتی ہیں جن میں ان اولیا کی کرامات کا ذکر کیا جاتا ہے۔ ان سے بھی واضح ہوتا ہے کہ انھوں نے علما کے دلوں پر گہرے اثرات چھوڑے ہیں۔ ابن بطوطہ نے کیرالا کے علاقہ میں قیام کیا تھا۔ اس نے یہاں کے کئی صوفیوں کا ذکر اپنے سفر نامہ میں کیا ہے۔ وہ یہاں ۱۳۳۲ء تا ۱۳۳۵ء کے درمیان آیا تھا۔ وہ کالی کٹ شہر میں ایک صوفی شیخ شہاب الدین قزارن (Quzarun) سے ملا تھا اور اس نے قاضی فخر الدین سے بھی ملاقات کی تھی جو شہاب الدین کے بیٹے تھے۔ ایک مقام اڑملا میں بھی اس کی ملاقات ایک صوفی سے ہوئی تھی۔ ان بیانات سے واضح ہو جاتا ہے کہ ان علاقوں میں صوفی پھیلے ہوئے تھے۔ مگر اس سلسلہ میں کوئی معتبر کتاب نہیں لکھی گئی، جس سے صحیح تصویر ابھر سکے۔ بہر حال اس کے بعد ایک صوفی جلال الدین بخاری ۹۰۰ھ مطابق ۱۴۹۲ء میں بلیا پٹم (Baliapatam) آئے۔ ان کی اولاد پانچویں پشت میں سید محمد مولا مشہور ہیں جو جزیرہ کواراتی (Kavarati) میں لکشا دیپ میں رہتے تھے۔ یہ مشہور ہے کہ انہی کی کوششوں سے پورا جزیرہ کلا دیپ و مالدیپ مشرف بہ اسلام ہوا۔ دسویں صدی میں ایک اور صوفی پروکل شیخ عبد القادر تھانی (Al-thani) تشریف لائے اور تبلیغ کا فرض انجام دیا۔ انھوں نے مکہ شریف میں محمد بکری (۸۶۸ھ تا ۹۵۲ھ) سے ملاقات کی تھی۔

اسلام اس علاقہ میں اگرچہ تاجروں کے ذریعہ پھیلا، مگر تبلیغی کوششوں کو بھی نظر انداز نہیں کیا جاسکتا۔ سب سے پہلا قصہ تو یہ مشہور ہے کہ کڈنگا لور کا بادشاہ پیرول مسلمان ہو گیا۔ اس نے معجزہ شق القمر دیکھا، آں حضرت ﷺ کے حالات سنے تو وہ سلطنت چھوڑ کر مکہ روانہ ہو گیا اور پھر وہاں سے وہ واپس نہیں آیا۔ یہ قصہ عوام میں اب تک مشہور ہے، مگر تاریخی طور پر مضبوط ثبوت اس سلسلہ میں مؤرخ تاریخ فرشتہ کی شہادت ہے۔ اس کا انتقال شخر میں ہوا۔ وہاں اس کی قبر موجود ہے۔

ایک دوسرا مورخ جن کا تعلق جدید دور سے ہے وہ بالا کرشنن پلائی کہتے ہیں جو کہتے ہیں کہ جس طرح آں حضرت ﷺ نے تمام امراء اور ملوک کو خطوط لکھے اسی طرح آپ نے کالی کٹ کے راجہ کو بھی خط لکھا جس کی وجہ سے وہ مسلمان ہو گیا۔ مگر آں حضرت ﷺ کے تمام خطوط، جو آپ نے لکھے تھے، سب موجود ہیں، ان میں کوئی خط ایسا نہیں جو اس تخیل کی موافقت کرتا ہو۔

بہر حال اس بات پر تمام مؤرخین متفق ہیں کہ ایک بادشاہ چرامن پیرول (Charaman Paromal) مسلمان ہو گیا تھا، مگر اس بارے میں اختلاف ہے کہ وہ دور، جس میں اسلام لایا آں حضرت ﷺ کا دور تھا۔ یہ دوسری صدی ہجری کا واقعہ ہے۔ کہا جاتا ہے کہ مسلمانوں کی ایک جماعت، جو لڑکا جارہی تھی، وہ پیرول کے یہاں آگئی۔ وہ ان لوگوں سے متاثر ہوا۔ وہ اس پارٹی کے ایک شخص شیخ الدین سے متاثر ہوا۔ اس نے اپنا ارادہ ظاہر کیا کہ وہ اس جماعت کے ساتھ عرب جائے گا، چنانچہ اس کی تیاریاں ہو گئیں۔ بادشاہ پہلے ”کولم“ (Pandalavini Kollam) گیا، وہاں سے دھرمادم (Dharmadam) پہنچا۔ اس کے قریب ایک علاقہ ہے جو اب تک عوام میں پویاناڈو (Poya Nadu) کے نام سے مشہور ہے، جس کا مطلب ہے ”وہ جگہ جہاں سے سفر کیا گیا“، یعنی جس جگہ سے بادشاہ نے اپنا سفر شروع کیا۔ بادشاہ وہاں سے

چل کر ساحل عرب پر رکا، جس کا نام شحر (Shahr) ہے۔ ظاہر ہے کہ بادشاہ نے حج بھی کیا ہوگا اور مکہ و مدینہ کی زیارت بھی کی ہوگی اور وہاں کے دینی فضا سے مستفید ہوا ہوگا۔ ورنہ عرب جا کر محض ساحل پر رہ جانا بے معنی ہے۔ کہتے ہیں کہ اس نے یہ ارادہ ظاہر کیا کہ وہ لوٹ کر پھر مالا بار واپس آئے گا اور ایک اسکیم کے تحت مختلف مقامات پر مساجد بنائے گا اور اسلام کی تبلیغ کرے گا مگر وہ بیمار پڑ گیا اور جب بچنے کی امید نہ رہی تو اس وقت اس نے اپنے سرداروں کو، جو اس کے ساتھ گئے تھے، زمینیں عطا کیں اور ہدایت کی کہ ان جگہوں پر مساجد قائم کریں۔ اس کے بعد اس کا انتقال ہو گیا۔

اس سلسلہ میں ایک تفصیلی قصہ اس طرح ہے کہ دھرم پٹنم، جو اب دھرم مادام کہلاتا ہے اور ٹلچری سے ملحق ہے، وہاں ایک راجہ تھا۔ اس کا خاندان مدتوں حاکم رہا۔ اس خاندان کا نام اراکل شاہی خاندان (Arrakal Royal Family) ہے۔ دراصل یہی مسلم خاندان ہے جو مالا بار کے ایک علاقہ پر حکومت کر سکا۔ اس کا علاقہ دھرم مادام سے کینا نور تک تھا، مگر سمندر میں اس کی حکومت میں لکشادیپ (لکادیپ) بھی شامل تھا۔ آخر میں انگریزی دور تک اس کے پاس دھرم مادام اور کینا نور کا بیچ رہ گیا تھا جو آزادی کے بعد ان کا محل ہے جو علی راجہ کہلاتے ہیں مگر حکومت باقی نہیں رہی۔

کلاڈو ملر (Kolond Miller) چرمن پیرومل کے متعلق اپنی مشہور کتاب مایلا مسلمس آف کیرالا میں لکھتا ہے کہ ”مایلا کی اصلیت میں کوئی بحث مکمل تصور نہیں کی جاسکتی جب تک کہ چرمن پیرومل کے متعلق روایتوں کا استقصا نہ کیا جائے۔ یہ بادشاہ کیرالا کے درمیانی حصہ میں حکم رانی کرتے تھے۔ پیرومل حکم رانوں نے ایک وسیع علاقہ پر غالباً چیرا بادشاہوں کے نام سے حکومت کی اور وہ کئی سلطنتوں میں بٹ گئی۔

پیرومل کے متعلق روایتوں میں کہا جاتا ہے کہ آخر میں اس خاندان نے اپنا مذہب تبدیل کر دیا۔ تبدیلی مذہب اس طرح شروع ہوئی کہ چرمن پیرومل جو کڈنگا لور (Kodungalur) پر حکومت کر رہا تھا۔ اس نے ایک غیر معمولی اہمیت کا خواب دیکھا۔ اس نے دیکھا کہ ایک نیا چاند مکہ مقام پر طلوع ہوا اور دو ٹکڑے ہو گیا۔ نصف



آسمان پر رہا اور نصف زمین پر آ رہا۔ اس کے بعد چاند کے دونوں حصے پھر سے جڑ گئے اور پورا چاند نظر آنے لگا۔ اس کے چند ماہ بعد عرب مسلمانوں کی ایک پارٹی حضرت آدم کے قدم کی زیارت کے لیے لٹکا جا رہی تھی۔ وہ راستہ میں کڈنگا لور میں ٹھہری۔ اس موقع پر مسلمانوں نے راجہ پیروئل سے یہ قصہ بیان کیا کہ کس طرح محمد رسول اللہ (ﷺ) نے معجزہ شق القمر دکھا کر کافروں کو مسلمان کیا۔ یہ حالات سن کر پیروئل نے فیصلہ کیا کہ وہ بھی مسلمان ہو جائے گا۔ اس نے خفیہ طور پر یہ پروگرام بنایا کہ وہ خود مسلمان ہو جائے گا اور جب یہ پارٹی حضرت آدم کے نشان قدم کی زیارت کر کے واپس لوٹے گی تو اس وقت وہ خود ان لوگوں کے ساتھ مکہ روانہ ہو جائے گا۔ اس نے حکومت کی ذمہ داریاں مقامی گورنروں اور چھوٹے راجاؤں کے ذمہ کیں۔ اس نے سب کام باقاعدہ لکھ کر کیا۔ اس نے یہ تاثر پیدا کیا کہ وہ مکہ سے لوٹ کر جلد دار الحکومت واپس آجائے گا۔ اس نے اپنا نام عبدالرحمن سمیری رکھا۔ اس نے یہ پلان بنایا کہ وہ لوٹ کر مالابار میں مساجد قائم کرے گا، مگر اس اثنا میں وہ سخت بیمار پڑ گیا۔ اس لیے اس نے اپنے دوستوں سے یہ استدعا کی کہ وہ اس کے وطن جا کر وہاں ”چوتھی دید“ کی اشاعت کریں (مالابا قرآن کو چوتھی دید کہتے ہیں، پہلی دید توریت، دوسری زیور اور تیسری انجیل ہے)۔ کہتے ہیں کہ پیروئل مر گیا۔ وہ ظفر (Zupher) کے مقام پر ۸۲۲ء میں عرب کے ساحل پر دفن کیا گیا۔

بادشاہ کا مشنری گروپ حضرت مالک بن دینار کی سرکردگی میں مالابار آیا، جس میں خود ان کا خاندان اور تین اصحاب اور شامل تھے۔ کہتے ہیں کہ یہ لوگ پیروئل کے انتقال کے آٹھ برس بعد مالابار آئے اور انھوں نے یہاں کے حاکم کو اس کا خط دیا، مگر انھوں نے اس کی موت کا معاملہ خفیہ رکھا۔ یہاں کے حاکموں نے اس گروہ کا استقبال کیا۔ انھوں نے اپنے مذہب کی اشاعت کے لیے پورے علاقہ کا سفر کیا۔ انھوں نے نو (یادس) مسجدیں تعمیر کیں۔ مالک بن دینار نے ان مساجد میں اپنے خاندانوں کے افراد میں سے مناسب اشخاص کو قاضی مقرر کیا اور پھر وہ عرب واپس چلے گئے۔

ایک دوسری روایت یوں بیان کی جاتی ہے کہ پیروں کا خواب خود آں حضرت ﷺ کے زمانہ کا ہے، جب کہ معجزہ شق القمر کا واقعہ پیش آیا تھا۔ بادشاہ خود مکہ گیا، اس نے آں حضرت سے ملاقات کی اور اسلام لایا۔ اس کا نام تاج الدین تھا۔ اس کا مکہ میں ۶۲۳ء میں انتقال ہوا۔ بہر حال اس میں درحقیقت پہلی ہی روایت کا عکس نظر آتا ہے۔ آج کل کے ماہر اسی روایت کو ترجیح دیتے ہیں۔ چرامن پیروں کی کہانی پر کافی لوگوں نے بحث کی ہے۔ اس سلسلہ میں نظریات بڑے متضاد ہیں۔ ایک مؤرخ کہتا ہے کہ یہاں کچھ معقول دلائل نظر آتے ہیں کہ یہ روایت اسلام کو مالابار میں روشناس کرانے میں معتبر ہے۔ مگر دوسرا انتہا پسند نظریہ یہ ہے کہ یہ مسلمانوں کی ایک ”مقدس ایجاد“ ہے۔ مگر ایک اعتدال پسند مؤرخ لکھتا ہے کہ ”ہم کو تسلیم کرنا پڑے گا کہ اس روایت میں کچھ صداقت ضرور ہے“۔ کیرالا کے معروف مؤرخ کے پی پڈمانا بھامن کا اصرار ہے کہ ان روایتوں کی اہمیت عوامی اور اسطوری ہے، یہاں کوئی ایسا تاریخی واقعہ نہیں ہے جو ان روایتوں کی تصدیق کر سکے اور نہ کوئی ایسی موروثی دستاویز میسر ہے جس کو اس کے خلاف یقینی تصور کیا جاسکے۔ واقعہ یہ ہے کہ چیرا (CHERAS) خاندان کی حکومت نویں صدی عیسوی سے ۱۲ویں صدی تک رہی، اس کے بعد اختتام کو پہنچی۔ مزید تفصیلی حالات ابھی پردہ خفا میں ہیں۔

چوں کہ پیروں خاندان کی حکومت اچانک نویں صدی عیسوی میں ختم نہ ہوئی ہوگی، اس بنا پر انس (INNES) نے یہ نظریہ قائم کیا کہ ایک خاندان جو کرنگانور (CRONGANAORE) پر حکومت کر رہا تھا وہ اس وقت ختم ہو گیا جب کہ پیروں نے اسلام قبول کیا۔ غالباً کیرالا پوتھی (KERALAPOTHI) کے مطابق راجہ پیروں مکہ چلا گیا اور جانے سے قبل اس نے سلطنت کو گورنروں اور خاندان کے افراد کے درمیان تقسیم کر دیا تھا۔ جب واپس ہونے لگا تو ”سرس مقلہ“ (SHARS MUQALĀ) کے مقام پر پہنچ کر اس کا انتقال ہو گیا۔ اس کے ساتھ جو افراد گئے تھے انھوں نے اس کی موت کا حال اس کی بہن سری دیوی کو بتایا۔ انھوں نے اس کو

اسلام کی دعوت بھی دی۔ راجہ بیروئل کا بیٹا مہابلی جو بعد میں محمد علی کے نام سے معروف ہوا اور پھر پورا خاندان ”علی راجاز“ بن گیا، دراصل وہ شروع ہوتا ہے اسی محمد علی سے جو بیروئل کا لڑکا تھا اور جس کا ثبوت ان کاغذوں سے بھی ملتا ہے جو کینا نور میں علی راجاز خاندان کے پاس آج بھی محفوظ ہیں۔ لفظ ”علی راجاز“ کی دوسری تاویل یہ ہے کہ یہ دراصل اڈی راجا تھا، اڈی کا مطلب سنسکرت میں سمندر کے ہیں، یعنی سمندر کا راجا اور پھر اس کے بعد ۱۴ویں صدی میں بیروئل کے وارث نے اپنی حکومت قائم کرنے اور اپنا اقتدار جمانے کی کوشش کی، مگر وہ زمرورن کے حملوں کی تاب نہ لاسکا جس کو مسلمانوں اور عربوں کی طاقت و ہمدردی حاصل تھی۔

آخر میں یہ نتیجہ نکالا جاسکتا ہے کہ مسلمان اسلام کے آغاز میں اس سرزمین پر پہنچ گئے۔ پر امن آمدورفت اور معاشی رشتوں نے عربوں کو کیرالا سے قریب کر دیا۔ اسلام کو ایک نیا میدان مل گیا، جہاں عربوں کی کالونیاں موجود تھیں، پھر مذہبی آزادی اور مقامی عوام اور حکومت کی دریا دلی نے اسلام کی تحریک کو تقویت عطا کی۔ یہ باہمی تعلقات ترقی کرتے رہے۔ باوجود تمام نسلی اور قومی اختلافات کے جب عرب اور ملایالی خون کے امتزاج سے ایک نئی نسل پیدا ہوئی تو اس میں ہندوستان اور عرب دونوں تہذیبوں کا گنگا جننی رنگ نظر آنے لگا۔

اس سلسلہ میں ایک دلچسپ قصہ بیان کیا جاتا ہے کہ علی راجا خاندان اس طرح وجود میں آیا کہ ایک شہزادی جس کا تعلق کلا تھیری (KOLATHIRI) خاندان سے تھا، جس کا پایہ تخت چیراکل (CHIRAKKAL) تھا، وہ دریا میں نہاتے وقت بہہ گئی۔ اس کو ایک نوجوان محمد علی نے پھریا۔ وہ پانی میں کود گیا اور اس کو باہر نکالنا چاہا، مگر وہ لڑکی کمر بھر پانی تک آکر رک گئی۔ تب محمد علی نے سمجھ لیا کہ وہ برہنہ ہے۔ لہذا اس نے اپنا عمامہ، جو کافی لمبا تھا، اس کو دے دیا۔ اس کے بعد اس لڑکی کے والد اور چچا وہاں پہنچ گئے۔ لڑکی نوجوان کی طرف مائل ہو گئی اور اس نے کہا کہ اس نے میرا ہاتھ بھی پکڑا اور نئے کپڑے بھی دیے۔ لہذا یہاں کے رواج کے مطابق میری شادی اس سے ہوگی۔ کولا

تھاری نے محمد علی کو وزیر بنالیا اور اس طرح علی راجا کا خاندان وجود میں آیا۔  
 کیٹنا نور کے راجا وزیر رہے ہوں یا بادشاہ، بہر حال ان کے اثرات مالا بار  
 کے سماج پر ضرور مرتب ہوئے ہیں۔

حضرت مالک بن دینار کا تبلیغی مشن:

اس علی راجا کے خاندان کے علاوہ ایک اہم واقعہ وہ ہے جو حضرت مالک بن  
 دینار کے تبلیغی مشن سے تعلق رکھتا ہے۔ کہا جاتا ہے کہ مالک بن دینار نے ایک پارٹی  
 کے ساتھ مالا بار کا سفر کیا اور یہاں دس مسجدیں بنائیں جو کڈنگا نور، کھم، پنڈلایانی،  
 چالیم، دھرمادام، سری کندا پریم، اڑمالا، کاسرگوڈ، فننگورس اور پکانوا میں قائم ہیں۔

انھوں نے یہاں پر تبلیغی مراکز بنائے۔ ان کی تبلیغی مساعی کا اثر خاطر خواہ  
 ظاہر ہوا اور عوام الناس میں اسلام مقبول ہونے لگا۔ حضرت مالک بن دینار کی قبر  
 کاسرگوڈ میں سمندر کے کنارے موجود ہے۔ اس کے قریب ہی ایک مسجد، یتیم خانہ اور  
 اسپتال انہی کے نام سے قائم کیا گیا ہے۔ اس میں کوئی شبہ نہیں کہ صحابہؓ اور تابعینؒ ان  
 علاقوں میں تشریف لائے اور ان کے اثرات بھی مرتب ہوئے ہیں۔ قاضی اطہر مبارک  
 پوری اس سلسلے میں رقم طراز ہیں کہ:

”مالک بن دینار کے ساتھ جو لوگ مالا بار آئے ان میں ان کے دس بیٹے  
 اور بیوی شامل ہیں۔ ان دس بیٹوں کے نام صاحب تختہ الجہادین نے یہ  
 بتائے ہیں: حبیب، محمد، علی، حسین، تقی الدین، عبدالرحمن، ابراہیم، موسیٰ، عمر  
 اور ہمام۔ ان کے ساتھ پانچ بیٹیاں فاطمہ، عائشہ، زینب، حلیمہ اور منیرہ  
 تھیں۔ وہ سب سے پہلے کوڈنگا نور ٹھہرے اور یہیں سے کام شروع کیا،  
 مساجد بنانے کے ساتھ انھوں نے قاضی بھی مقرر کیے۔ اس کے بعد مالک  
 بن دینار اور حبیب بن مالک عرب واپس گئے۔ راستہ میں انھوں نے  
 ”شحر“ میں پیروں کی قبر بھی دیکھی۔ حبیب لوٹ کر مالا بار آئے اور کیٹنا نور

میں ہمیشہ کے لیے بس گئے“

اس بیان سے ایک بات اور واضح ہوتی ہے کہ حضرت مالک بن دینار نے مسجد وہیں بنائی ہوگی جہاں مسلم آبادی پہلے سے رہی ہوگی اور اسی بنا پر قاضی بھی مقرر کیے۔ علاوہ ازیں جن دس جگہوں کو انھوں نے تعمیر مساجد کے لیے چنا ان میں باہم بہت طویل فاصلہ ہے۔ مثلاً کڈنگا نور سے کاسرگوڈ کا فاصلہ بہت زیادہ ہے، جس سے یہ نتیجہ نکالا جاسکتا ہے کہ مساجد وہیں بنائی گئیں جہاں پہلے کچھ کام ہوا تھا اور کچھ مسلم آبادی تھی۔

شیخ زین الدین مخدوم کا نظریہ یہ ہے کہ عام طور پر اسلام مالابار میں دوسری صدی ہجری میں پھیلا۔ چنانچہ مسٹر لاگن جو ضلع مالابار کا انگریز کلکٹر تھا وہ بھی اس رائے کی تائید کرتا ہے۔

شیخ زین الدین نے حضرت مالک بن دینار کی آمد کا ذکر کیا اور لکھا ہے کہ پھر وہ اور ان کا بیٹا حسیب بن مالک واپس چلے گئے۔ بیٹا تو دوبارہ واپس آ گیا، مگر وہ خراسان چلے گئے۔

یہاں دو باتیں قابل ذکر ہیں کہ اگر حضرت مالک بن دینار خراسان چلے گئے تو پھر کاسرگوڈ میں ان کی قبر کیسی ہے؟ پھر انہی کی قبر مدرا سے چند میل دور بتائی جاتی ہے۔ یہ اور اس طرح کے کئی شبہات ذہن میں پیدا ہوتے ہیں۔ ظاہر ہے کہ امتداد زمانہ سے صحیح واقعات پر بھی گردوغبار جم جاتا ہے، پھر ان واقعات کی مذہبی اہمیت اور ان کا تعلق بادشاہ وقت سے ہونے کے باعث حقیقی واقعات میں افسانے کا رنگ پیدا ہو جانا مستبعد نہیں۔

ایسا محسوس ہوتا ہے کہ صحابہ کرام کی اس دیار میں آمد سے اسلام پھیلنا شروع ہو گیا تھا اور دھیرے دھیرے اس کے اثرات بڑھتے رہے۔ ۱۵ویں صدی عیسوی تک اسلام کے دو بڑے مراکز کیرالا میں وجود میں آئے۔ ایک شہر کالی کٹ جہاں قاضیوں کا خاندان اسلام کی سرگرمیوں کا مرکز تھا اور دوسرا خاندان ”مخدوم“ کے نام سے موسوم ہوا،

جس نے پٹنائی کو مرکز بنایا اور اسلام کی خدمت کی۔ اس خاندان کے مختلف افراد نے کئی صدیوں تک تصنیف و تالیف، شعر و شاعری اور تصوف و سلوک کے ذریعہ دین و ادب کی زبردست خدمات انجام دیں۔

## سامری کی تاریخ؟

شیخ زین الدین معری نے اپنی کتاب ”تحفۃ المجاہدین“ میں لکھا ہے کہ سامری کی تاریخ ہمارے نزدیک تحقیق نہیں ہے۔ ظن غالب یہ ہے کہ یہ واقعہ دوسری صدی ہجری کے بعد پیش آیا ہے، لیکن جو واقعہ مسلمانان مالا بار میں مشہور ہے کہ زمرورن (سامری) آل حضرت (ﷺ) کے زمانہ میں اسلام لایا، جب کہ اس نے رات میں معجزہ شق القمر دیکھا۔ پھر وہ آل حضرت کی طرف خود گیا اور آپ سے ملاقات کا شرف حاصل کیا۔ اس کے بعد ”شحر“ واپس آیا، وہاں سے وہ ایک جماعت کے ساتھ مالا بار کے لیے روانگی کا قصد کر رہا تھا کہ وہیں اس کا انتقال ہو گیا۔

ان تمام باتوں میں تقریباً سب ہی ناقابل اعتبار ہیں۔ سامری زمرورن کی تعریف ہے۔ قدیم زمانہ میں ہندوستان میں ایک شاہی خاندان ”چرومن پیرول“ تھا جو ملک مالا بار پر حکومت کرتا تھا۔ مذکورہ بالا سامری ان بادشاہوں میں سے ایک تھا۔ بہر حال ان طبقوں سے حقیقت اور افسانہ دونوں میں امتیاز قدرے آسان ہو جائے گا۔ عربوں کا تجارتی تعلق اسلام کی وسیع پیمانہ پر اشاعت، عربی کا رواج اور مسلمانوں کی تہذیب اس امر پر دلالت کرتی ہے کہ اس سماج پر اسلام کے اثرات بہت قدیم ہیں اور براہ راست عربوں نے ان کو متاثر کیا ہے۔ ان کے یہاں نام بھی وہی انداز رکھتے ہیں جو عربوں میں ہیں، یعنی: احمد، محمد، عمر، ابوبکر اور عبد اللہ وغیرہ۔

ابتدائی تاریخ کے بارے میں بعض آراء:

البتہ قاضی اطہر مبارک پوری نے یہ تسلیم کیا ہے کہ ہندوستان کے کسی بادشاہ نے آل حضرت کو ایک گھڑا بھر کر زنجبیل (ادرک) روانہ کی تھی۔ ابوسعید خدریؓ فرماتے

ہیں کہ حضور اس کو صحابہؓ کو کھلاتے تھے اور مجھ کو بھی کھلایا۔ کتاب الذخائر والتحف کے مصنف قاضی رشید بن زبیر کے حوالہ سے قاضی اطہر مبارک پوری فرماتے ہیں کہ شاید یہ تحفہ بنگال کے بادشاہ نے آں حضرت کو روانہ کیا ہو کہ بنگال میں ایسے تحفے دیے جاتے ہیں۔ میرا خیال ہے کہ یہ خیال صحیح نہیں ہے۔ عربوں کی پوری تاریخ میں بنگال سے تعلقات کا پتہ نہیں چلتا۔ درحقیقت جنوبی ہند اور خصوصاً کیرالا کے ساحل عربوں کی جستجو کی آماج گاہ تھے۔ زنجبیل (ادرک)، ناریل اور ڈلی کے باغوں کی کثرت تھی، اس لیے کہ وہ سایہ میں پیدا ہونے والی چیز ہے۔ کیا عجب ہے کہ یہ تحفہ حیرامن بیرویل کے شاہی خاندان کے ذریعہ خدمتِ اقدس میں پیش کیا گیا ہو۔ درحقیقت قاضی اطہر مبارک پوری نے اپنی توجہ شمالی ہند پر مرکوز کی ہے۔ بہر حال بزرگ بن شہریار نے اپنی کتاب عجائب الہند میں یہ اعتراف کیا ہے کہ لنکا کے لوگوں نے آں حضرتؐ کے ظہور کی خبر سن کر ایک ہوشیار شخص کو حقیقتِ امر دریافت کرنے کے لیے روانہ کیا۔ جب وہ مدینہ پہنچا تو آں حضرت ﷺ اور حضرت ابوبکرؓ دونوں گزر چکے تھے، حضرت عمرؓ کا دور تھا۔ اس شخص نے حضرت عمرؓ کے پیوند دار کپڑے دیکھے اور مسلمانوں سے متاثر ہوا، مگر وہ دانش مند شخص جب واپسی میں کمران پہنچا تو اس کا انتقال ہو گیا، اس کے غلام نے لنکا والوں کو صحیح صورتِ حال سے واقف کرایا۔

خاندانِ مخدومین:

پندرہویں صدی کے نصف آخر میں پٹانی (Punnani) اسلامی تبلیغ اور اصلاح کا اصل مرکز قرار پایا، اس لیے کہ وہاں کا مشہور خاندان جو ”مخدوم“ (Makhdums) کہا جاتا ہے وہاں آکر آباد ہو گیا۔ مخدوم اول کا نام زین الدین بن علی مجبری تھا۔ یہ لوگ ماجر سے کوچین اور کوچین سے پٹانی آکر بس گئے تھے۔ ماجر کے بارے میں اہل نظر میں بڑے اختلافات ہیں۔ بعضوں کا خیال ہے کہ ماجر ایک علاقہ ہے عین میں جہاں یہ مخدوم آئے تھے۔ بعض کہتے ہیں کہ ماجر کائل پنٹم اور کیلا کارا کے

علاقہ کو کہتے ہیں۔ بعض یہ تصور رکھتے ہیں کہ معجز خود کیرالا میں کوئی جگہ تھی۔ کچھ لوگوں کا خیال ہے کہ جو علاقہ تامل ناڈو میں کورومندل (Coromandal) کہلاتا ہے یہ عرب سے، پہلے وہاں آئے، پھر وہاں سے کوچین اور کوچین سے پٹنائی۔ یہ ظاہر یہ بات صحیح معلوم ہوتی ہے کہ یہ خاندان یمن سے کائل پٹنم آیا، وہاں سے مدورائی (Madurai) تجارتور (Tanjaur) ترچنپالی (Trichnapally) اور ناگور (Nagore) وغیرہ ہوتے ہوئے کوچین پہنچا۔ یہ سارے علاقے تمل ناڈو میں، مگر کیرالا سے قریب ہیں۔ کائل پٹنم اسی میں واقع ہے۔ یہ خاندان پندرہویں صدی عیسوی کے وسط میں پٹنائی میں آباد ہوا۔ زین الدین ابراہیم بن احمد مصری کوچین سے پٹنائی (Punnani) تشریف لائے اور انھوں نے اس شہر میں ایک جامع مسجد تعمیر کی جو آج پوری شان سے موجود ہے۔ یہاں انھوں نے ایک مدرسہ بھی قائم کیا اور اس شہر میں علم کی وہ رونق پیدا ہوئی کہ اطراف و جوار سے لوگ علم دین سیکھنے کے لیے جمع ہونے لگے، حتیٰ کہ اسی کو ”مکہ صغیر“ کہا جانے لگا۔ یہ شہر کیرالا کے مسلمانوں کی علمی و تہذیبی قدروں کا ترجمان ہے۔ ابن بطوطہ نے پٹنائی شہر کی زیارت کی تھی، مگر چودھویں صدی عیسوی میں اس وقت مخدوم خاندان یہاں نہیں آیا تھا۔ اس شہر کو پرتگالیوں نے کئی بار فتح کیا۔ انھوں نے جامع مسجد کے ایک حصہ کو آگ لگا دی تھی۔ جو مسجد زین الدین کبیر نے ۹۶۶ھ مطابق ۱۵۱۰ میں بنائی تھی، وہ چار منزلہ تھی، لمبائی اس کی ۹۰ فٹ اور چوڑائی ۶۰ فٹ تھی۔ مدرسہ کے کلاسز بالائی منزلوں میں منعقد ہوتے تھے۔

زین الدین تین گزرے ہیں: زین الدین ابراہیم بن احمد معری کوچین میں قاضی تھے۔ وہ اپنے بھتیجے زین الدین بن علی بن احمد معری کے ساتھ ”پٹنائی“ آئے اور یہاں زین الدین بن علی قاضی مقرر ہوئے اور مخدوم کہلائے۔ یہ پہلے مخدوم ہیں۔ اسی بنا پر زین الدین الکبیر کے نام سے معروف ہیں۔ تیسرے زین الدین الغزالی ہیں۔ یہ ”تحفۃ المجاہدین فی احوال البر تغالین“ کے مصنف ہیں۔



## پرتگالیوں کا حملہ:

اس علاقہ کی تاریخ میں اس واقعہ کو بہت اہمیت حاصل ہے جس میں مسلمانوں نے یورپی طاقتوں کا مقابلہ کیا تھا اور نتیجہ ہزاروں مسلمان شہید ہوئے تھے۔ اس کا تعلق پرتگالیوں کے مالا بار پر حملہ سے ہے، جب کہ واسکو ڈی گاما یہاں وارد ہوا تھا اور اس کا مقابلہ یہاں کے مقامی مسلمانوں، یہاں کے راجہ زمورن اور نائروں نے مل کر کیا تھا۔ تحفۃ المجاہدین انہی جنگوں کی تاریخ ہے، مگر مصنف نے یہاں کی سماجی زندگی کے حالات بھی قلم بند کر دیے ہیں۔

واس کو ڈی گاما (Vas Ko De Gama) جو پرتگال کا باشندہ تھا، کپاڈ (KAPAD) کے مقام پر ۱۴۹۸ء میں پہنچا۔ یہ جگہ کالی کٹ شہر سے ۱۵ کلومیٹر دور واقع ہے۔ وہ کالی کٹ آیا اور یہاں کے بادشاہ زمورن سے ملا۔ زمورن نے سوچا کہ تجارت کے لیے یورپی ممالک سے تعلقات بہتر ثابت ہوں گے، اس لیے کہ اس دور میں کالی کٹ تجارتی سامان خصوصاً مسالوں کی برآمد کا بڑا مرکز تھا۔ یہاں عرب، ایران، چین اور مصر وغیرہ سے بہت جہاز آتے تھے اور کالی مرچ، مسالے، ہاتھی دانت اور دوسری چیزیں لے جاتے تھے۔ واس کو ڈی گاما نے یہ پلان بنایا کہ زمورن کی مدد حاصل کر کے عربوں کو سمندر کی بالادستی سے بے دخل کر دے اور خود اپنی قوم کو اس عظیم طاقت کا مالک بنا دے۔ اس زمانہ میں بھی جب کہ صدیوں سے سمندر پر عربوں کا قبضہ تھا۔ جب زمورن نے اس کی مدد کرنے سے انکار کر دیا تو وہ کوچین چلا گیا اور وہاں اس نے ایک فیکٹری بنائی، پھر اس نے کینا نور میں ایک قلعہ بنایا جس کو FORT ANGELO کہا جاتا ہے۔ اس طرح اس نے یہ کوشش کی کہ زمورن کی طرف آنے جانے والے جہازوں کو پریشان کرے۔

دراصل واس کو ڈی گاما زمورن کی تجارت معطل کر دینا چاہتا تھا۔ اس نے یہ شرط رکھی کہ جتنے جہاز بحر عرب سے گزریں ان کو پرتگالیوں سے اجازت نامہ لینا

چاہیے۔ زمورن جو درحقیقت اس علاقہ کا بادشاہ تھا اور یہ اس کی حکومت میں تصرف اور اس کے علاقہ پر طاقت کے قبضہ کا اعلان تھا۔ اس نے واس کو ڈی گاما کے اس اقدام کو ناپسند کیا اور امیر البحر کنہا علی مرک کار کو مقابلہ کا حکم دیا، لیکن وہ پرتگیزیوں کی بحری طاقت کا مقابلہ نہ کر سکا اور کوچین میں اس کے کئی جہاز غرق ہو گئے۔ اس وقت اس نے اپنا مستقر پٹنائی کو بنایا جہاں بڑی مسلم آبادی تھی۔ پھر وہ زمورن کی خدمت میں حاضر ہوا، زمورن نے اس کو مزید اختیارات دے کر پرتگالیوں کے مقابلہ کا حکم دیا۔

دریائے ارنگال (IRINGAL) جو کالی کٹ سے ۲۵ میل شمال میں واقع ہے، اس کا میدان اور آس پاس کے علاقے زمورن نے کنہا علی مرک کار کو عطا کیے اور حکم دیا کہ ایک قلعہ تعمیر کیا جائے۔ جب وہ قلعہ تیار ہو گیا تو زمورن کے دل میں یہ خدشہ پرتگالی جاسوسوں نے پیدا کر دیا کہ اس قلعہ سے خود اس کی پوزیشن کمزور ہو گئی ہے۔ اس لیے کہ اگر کبھی کنہا علی بغاوت کرنا چاہے تو بادشاہ اس قلعے کے باعث اس پر قابو حاصل نہیں کر سکتا۔ کالی کٹ کے ایک پرتگالی پادری نے بادشاہ زمورن کے دل میں اس خیال کو اور پختہ کر دیا۔ اس کے نتیجے میں بادشاہ نے کنہا علی مرک کار کے مقابلہ میں پرتگیزیوں کی مدد طلب کی، حالانکہ علی خود بادشاہ کا وفادار ملازم تھا۔ یہ محض پرتگالیوں کی سازش اور وضع کردہ کہانیاں تھیں جنہوں نے بادشاہ کو بدظن کر دیا اور پرتگال کے ایجنٹ ہر طرف اسی قسم کی خبریں پھیلانے لگے۔ پھر جب انہی ایجنٹوں کی کوششوں سے بادشاہ زمورن نے پرتگالیوں سے مدد طلب کی تو دونوں نے مل کر کنہا علی پر حملہ کر دیا۔ اس حملہ میں دراصل شکست زمورن اور خود پرتگالیوں کی ہوئی۔ علی نے ان کے بہت سے جہاز غرق کر دیے۔ جب ان دونوں نے دوبارہ حملہ کرنا چاہا تو علی رابع نے زمورن سے کہلا بھیجا کہ اگر آپ ہماری جان اور ہمارے ساتھیوں کی حفاظت کا یقین دلائیں تو ہم سب بادشاہ کے فرماں بردار بن کر خدمت میں حاضر ہو جائیں گے۔ بادشاہ نے وعدہ کیا کہ وہ ان سب کی حفاظت کرے گا، مگر جب علی اور اس کے ساتھی قبضہ میں آئے تو ان کو پرتگالیوں کے حوالے کر دیا جنہوں نے علی کو ”گوا“ لے جا کر اس کا سر قلم کر دیا، پھر اس کو

کیرالاکر کینا نور میں ایک کھبے پر لٹکایا۔ اس طرح ۱۶۰۰ء میں علی خاندان کا خاتمہ ہو گیا۔ اس کے ساتھ ہی عربوں کا بحری اقتدار بھی ختم ہو گیا اور ہندوستان کی تاریخ نے ایک نیا رخ اختیار کیا۔ پرتگالی جنھوں نے ایک صدی تک اپنے اقتدار کو قائم کرنے کی جدوجہد کی وہ غائب ہو گئے اور فرانس اور انگلستان کے جہازوں نے سمندر پر قبضہ کرنا شروع کیا۔ اگر کنبہا علی کو اس بے دردی کے ساتھ زمورن نے ختم نہ کر دیا ہوتا اور اس کے اقتدار کو سمندر پر باقی رکھتا تو غالباً ہندوستان کی تاریخ آج کچھ اور ہوتی، اس لیے کہ اس صورت میں انگریزوں اور فرانسیسیوں کو آگے بڑھنے کی ہمت نہ پڑتی۔

مراجع:

- پی، پی، عبد الرحمن، ملایالم ذخیرۃ الفاظ اور گرامر پر عربی کے اثرات (انگریزی غیر مصبوعہ)

- لاگن، اے مینول آف مالابار

- کولاٹر، ہالٹا مسلس آف کیرالا، مدارس، ۱۹۷۶ء

- زین الدین، تحفۃ الجاہدین فی احوال البر تغالین


- قاضی اطہر مبارک پوری، العقد الثمین، بمبئی، ۱۹۶۸ء

## THE MUSLIM WORLD BOOK REVIEW

The Comprehensive Guide to Literature on Islam and the Muslim world

The *Muslim World Book Review* published since 1980 offers an indispensable and broad survey of academic writing on Islam and the Muslim world. It draws upon a wide range of multidisciplinary expertise and insight from writers and scholars from across the Muslim world and elsewhere to offer authoritative and mostly but not exclusively Muslim comment on current scholarship. The *Review* includes regular review articles on themes of current interest and topical book surveys.

The *Review* is an indispensable resource for librarians, scholars, students and interested general readers who wish to keep themselves well informed about current scholarship about Islam and the Muslim world.



### SUBSCRIPTION RATES

	UK	Overseas
Individuals	£20.00	£28.00 (\$56)
Institutions	£30.00	£38.00 (\$76)
Single Copies	£ 7.50	£10.50 (\$21)

All prices include postage. Cheques should be made payable to the Islamic Foundation and overseas payment should be made by bankers draft, or Visa, Delta, Euro and Mastercard. You may also place orders online at our website.

THE ISLAMIC FOUNDATION, Ratby Lane, Markfield, Leicestershire LE67 9SY, UK  
Tel: (01530) 244 944 Fax: (01530) 244 946 Email: info@islamic-foundation.org.uk  
Web site: www.islamic-foundation.org.uk